

ພຣະທັມຢາໂກໂບ

1	2	3	4	5
---	---	---	---	---

ຈົດໝາຍຂອງ

The Letter of

ຢາໂກໂບ

JAMES

Salutation

- 1 ຈາກ ຢາໂກໂບຜູ້ເປັນຂ້ອຍໃຊ້ຂອງພຣະເຈົ້າ ແລະຂອງພຣະເຢຊູຄຣິດເຈົ້າ
ເຖິງ ຄົນສິບສອງຕະກູນທີ່ກະຈັດກະຈາຍຢູ່ນັ້ນ

ຄວາມເຊື່ອແລະຄວາມຖ່ອມໃຈ

Faith and Wisdom

- 2 ພີ່ນ້ອງທັງຫລາຍຂອງຂ້າພະເຈົ້າເອີຍ, ເມື່ອພວກທ່ານປະລິບການທົດລອງຕ່າງໆ ຈຶ່ງຖືວ່າເປັນເລື່ອງໜ້າຍິນດີ
ທີ່ສຸດ
- 3 ເພາະທ່ານທັງຫລາຍຮູ້ຢູ່ວ່າການລອງເບິ່ງຄວາມເຊື່ອຂອງພວກທ່ານນັ້ນ ໃຫ້ເກີດຄວາມໝັ້ນໃຈ
- 4 ແລະຈຶ່ງໃຫ້ຄວາມໝັ້ນໃຈນັ້ນດຳເນີນງານຈົນສຳເລັດ ເພື່ອທ່ານທັງຫລາຍຈະໄດ້ເປັນຄົນສຳເລັດ ແລະຄົບ
ຖ້ວນໂດຍບໍ່ຂາດເຂີນສິ່ງໃດ
- 5 ແຕ່ຖ້າຄົນໃດໃນພວກທ່ານຂາດສະຕິປັນຍາ ກໍໃຫ້ຜູ້ນັ້ນທູນຂໍຈາກພຣະເຈົ້າ ຜູ້ຊົງໂຜດປະທານໃຫ້ແກ່ຄົນທັງ
ປວງດ້ວຍພຣະກະຣຸນາແລະບໍ່ຊົງກ່າວຕີ ແລະຜູ້ນັ້ນກໍຈະໄດ້ຮັບສິ່ງທີ່ທູນຂໍ
- 6 ແຕ່ໃຫ້ຜູ້ນັ້ນທູນຂໍດ້ວຍຄວາມເຊື່ອ ຢ່າໃຫ້ມີໃຈສົງສັຍ ເພາະຜູ້ທີ່ສົງສັຍນັ້ນເປັນເຫມືອນຟອງນ້ຳທີ່ຖືກລົມພັດ
ຊັດໄປມາ
- 7 ຢ່າໃຫ້ຜູ້ນັ້ນຄິດວ່າຕົນຈະໄດ້ຮັບສິ່ງໃດຈາກອົງພຣະຜູ້ເປັນເຈົ້າ
- 8 ເປັນຄົນສອງໃຈ ບໍ່ແນ່ນອນໃນບັນດາທາງຂອງຕົນ
- 9 ໃຫ້ພີ່ນ້ອງທີ່ຕໍ່າຕ້ອຍຈຶ່ງອວດອ້າງໃນການທີ່ພຣະເຈົ້າຊົງຍົກຍໍຕົວຂຶ້ນ

Poverty and Riches

- 10 ແຕ່ໃຫ້ຄົນຮັ່ງມີ ຈຶ່ງອວດອ້າງໃນການທີ່ພຣະເຈົ້າຊົງໃຫ້ຕົກຕໍ່າລົງ ເພາະວ່າຕົນຈະຕ້ອງລ່ວງລັບໄປເໝືອນດັ່ງ
ດອກຫຍ້າ
- 11 ເພາະເມື່ອຕາເວັນຂຶ້ນ ຄວາມຮ້ອນອັນແຮງກ້າກໍເຮັດໃຫ້ຫຍ້າທຽວແຫ້ງໄປ ແລ້ວດອກຫຍ້າກໍຕົກຫລິ້ນລົງ ສີ
ສັນວັນນະຄວາມງາມຂອງມັນກໍສູນສິ້ນໄປ ດັ່ງນີ້ແຫລະ, ຄົນຮັ່ງມີຈະເສື່ອມສູນໄປໃນຂະນະທີ່ດຳເນີນງານຂອງ
ຕົນເໝືອນກັນ

ການທົດລອງໃຈແລະການລໍລວງ

Trail and Temptation

- 12 ຄົນທີ່ອິດທິນຕໍ່ການທົດລອງໃຈກໍເປັນສຸກ ເພາະເມື່ອປາກົດວ່າຜູ້ນັ້ນທົນໄດ້ແລ້ວ ກໍໄດ້ຮັບພວງມາລ້ຍແຫ່ງຊີວິດ ຊຶ່ງພຣະເຈົ້າໄດ້ຊົງສັນຍາໄວ້ແກ່ຄົນທັງຫລາຍທີ່ຮັກພຣະອົງ
- 13 ເມື່ອຜູ້ໃດຖືກລໍ້ລວງໃຫ້ຫລົງ ຢ່າໃຫ້ຜູ້ນັ້ນເວົ້າວ່າ, “ພຣະເຈົ້າຊົງລໍ້ລວງຂ້າພະເຈົ້າໃຫ້ຫລົງ” ເພາະວ່າຄວາມຊົ່ວຈະມາລໍ້ລວງພຣະເຈົ້າໃຫ້ຫລົງບໍ່ໄດ້ ແລະພຣະອົງເອງກໍບໍ່ຊົງລໍ້ລວງຜູ້ໃດໃຫ້ຫລົງຈັກເທື່ອ
- 14 ແຕ່ວ່າທຸກຄົນກໍຖືກລໍ້ລວງໃຫ້ຫລົງ ເມື່ອກິເລດຂອງຕົນເອງຊັກຈ່ອງແລະຍົວະເຍົ້າໃຫ້ເຮັດຕາມ
- 15 ເມື່ອກິເລດຕັ້ງຮາກແລ້ວກໍໃຫ້ເກີດຄວາມຜິດບາບ ແລະເມື່ອຄວາມຜິດບາບຄົບຖ້ວນແລ້ວກໍໃຫ້ເກີດຄວາມຕາຍ
- 16 ພື້ນື່ງທີ່ຮັກຂອງເຮົາເອີຍ, ຢ່າໄດ້ຫລົງຜິດໄປ
- 17 ການປະທານອັນດີທຸກຢ່າງ ແລະຂອງປະທານອັນດີເລີດທຸກຢ່າງຍ່ອມມາແຕ່ທັງເທິງ ແລະລົງມາຈາກພຣະບິດາແຫ່ງບັນດາດວງສວ່າງ ໃນພຣະບິດານັ້ນບໍ່ມີການປ່ຽນແປງ ແລະບໍ່ມີເງົາເນື່ອງຈາກການຊົງຫມຸນວຽນ
- 18 ໂດຍນໍ້າພຣະທັມຂອງພຣະອົງເອງນັ້ນ ພຣະອົງຈຶ່ງຊົງບັນດານໃຫ້ພວກເຮົາບັງເກີດດ້ວຍພຣະທັມອັນສັດຈິງ ເພື່ອພວກເຮົາຈະເປັນຢ່າງຜົນແຮກແຫ່ງສິ່ງທັງຫລາຍທີ່ພຣະອົງຊົງສ້າງ

ການຟັງແລະການຂັບຕາມນໍ້າພຣະທັມ

Hearing and Doing the word

- 19 ພື້ນື່ງທີ່ຮັກຂອງເຮົາເອີຍ, ພວກເຈົ້າກໍຮູ້ຂໍ້ນີ້ແລ້ວ ແຕ່ຈຶ່ງວ່ອງໄວໃນການຟັງ ຈຶ່ງຊ້າໃນການເວົ້າ ຈຶ່ງຊ້າໃນການຮ້າຍ
- 20 ເພາະຄວາມຮ້າຍຂອງມະນຸດບໍ່ໄດ້ເຮັດໃຫ້ຄວາມຍຸດຕິທັມຂອງພຣະເຈົ້າເກີດມາ
- 21 ເຫດສັນນັ້ນ ຈຶ່ງເລີກຈາກຄວາມຊົ່ວມົວຫມອງທຸກຢ່າງ ແລະຄວາມຊົ່ວຮ້າຍອັນເຫລືອຫລາຍ ຈຶ່ງນໍ້ອມໃຈຮັບເອົາພຣະທັມທີ່ປູກຝັງໄວ້ແລ້ວນັ້ນ ຊຶ່ງສາມາດຊ່ອຍຈິດວິນຍານຂອງພວກທ່ານໃຫ້ພົ້ນໄດ້
- 22 ແຕ່ທ່ານທັງຫລາຍຈຶ່ງກາຍເປັນຜູ້ຂັບຕາມພຣະທັມ ບໍ່ແມ່ນເປັນແຕ່ພຽງຜູ້ໄດ້ຍິນເທົ່ານັ້ນ ຊຶ່ງເປັນການລໍ້ລວງຕົນເອງ
- 23 ເພາະວ່າຖ້າຜູ້ໃດໄດ້ຍິນພຣະທັມ ແລະບໍ່ຂັບຕາມ ຜູ້ນັ້ນກໍເປັນເໝືອນຄົນທີ່ເບິ່ງໜ້າຂອງຕົນໃນແວ່ນ
- 24 ເພາະເມື່ອແຍງເບິ່ງຕົວເອງແລ້ວກໍອອກໄປ ແລ້ວກໍລືມໃນທັນທີນັ້ນ ໂລດວ່າຕົວເອງເປັນຢ່າງໃດ
- 25 ແຕ່ຜູ້ທີ່ພິຈາລະນາເບິ່ງໃນພຣະບັນຍັດອັນດີທີ່ສຸດ ຊຶ່ງເປັນພຣະບັນຍັດທີ່ໃຫ້ມີເສຣີພາບ ແລະຕັ້ງຢູ່ໃນພຣະທັມບັນຍັດນັ້ນ ຜູ້ນັ້ນບໍ່ເປັນຜູ້ທີ່ໄດ້ຍິນແລ້ວຫລົງລືມໄປ ແຕ່ເປັນຜູ້ຂັບຕາມ ຜູ້ນັ້ນແຫລະ, ຈະໄດ້ຮັບຄວາມສຸກໃນກິຈການຂອງຕົນ
- 26 ຖ້າຜູ້ໃດຄິດວ່າຕົນເປັນຄົນມີທັມມະ ແລະບໍ່ໄດ້ທ້າມລິ້ນຂອງຕົນ ແຕ່ລໍ້ລວງຕົວເອງ ທັມມະຂອງຄົນນັ້ນກໍບໍ່ມີປໂຍດ
- 27 ທັມມະທີ່ບໍ່ຮູ້ສຸດແລະບໍ່ມີການຊົ່ວມົວຫມອງຕໍ່ພຣະທັມພຣະເຈົ້າ ຜູ້ຊົງເປັນພຣະບິດາ ກໍມີດັ່ງນີ້ ຄືການຍັງມຸຢາມລູກກຳພ້າ ແລະຍິງໝ້າຍທີ່ມີຄວາມທຸກຮ້ອນ ແລະການຮັກສາຕົວໃຫ້ພົ້ນຈາກການດ່າງພ້ອຍຂອງໂລກ

2 ຕັກເຕືອນບໍ່ໃຫ້ເລືອກໜ້າຄົນ

Warning against Partiality

- 1 ພື້ນື່ງທັງຫລາຍຂອງເຮົາເອີຍ, ໃນການທີ່ພວກເຈົ້າຖືພຣະສາສນາຝ່າຍພຣະເຢຊູຄຣິດເຈົ້າຂອງເຮົາທັງຫລາຍ ຜູ້ຊົງສະຖໍາຣາສິນັ້ນ ຢ່າມີການເລືອກໜ້າຄົນ

- 2 ສົມມຸດວ່າມີຄົນນຶ່ງຖືແຫວນຄຳແລະແຕ່ງຕັ້ງວົງງາມ ເຂົ້າມາໃນທີ່ປະຊຸມຂອງພວກເຈົ້າ ແລະມີຄົນຈົນຜູ້ນຶ່ງນຸ່ງເຄື່ອງເປື້ອນເປີເຂົ້າມາເໝືອນກັນ
- 3 ຖ້າພວກເຈົ້າຈະສົນໃຈໃນຄົນທີ່ແຕ່ງຕັ້ງວົງງາມນັ້ນ ແລະກ່າວທັກທາຍປາສັຍຮັບຕ້ອນຜູ້ນັ້ນວ່າ, “ເຊີນນຶ່ງບ່ອນເໝາະສົມນີ້ເທີນ” ແລະໃນຂະນະດຽວນັ້ນເຈົ້າຈະກ່າວແກ່ຄົນຈົນນັ້ນວ່າ, “ໃຫ້ເຈົ້າຢືນຢູ່ຫັ້ນ” ຫລື “ໃຫ້ເຈົ້ານຶ່ງທີ່ຕັ້ງຮອງຕົນເຮົານີ້”
- 4 ຖ້າເຮັດດັ່ງນັ້ນພວກເຈົ້າເປັນຜູ້ແບ່ງຊັ້ນວັນນະ ແລະກາຍເປັນຜູ້ຕັດສິນດ້ວຍຄວາມຄິດອັນຊົ່ວ ບໍ່ແມ່ນຫລື
- 5 ພວກພື້ນອງທີ່ຮັກຂອງເຮົາເອີຍ, ພຣະເຈົ້າໄດ້ຊົງເລືອກຄົນຍາກຈົນໃນໂລກໃຫ້ເປັນຄົນຮັ່ງມີຝ່າຍຄວາມເຊື່ອ ແລະໃຫ້ເປັນຜູ້ຮັບແຜ່ນດິນ ຊຶ່ງພຣະອົງຊົງສັນຍາໄວ້ວ່າຈະປະທານໃຫ້ແກ່ຄົນທັງຫລາຍທີ່ຮັກພຣະອົງນັ້ນມາເປັນມໍຣະດົກ ບໍ່ແມ່ນຫລື
- 6 ແຕ່ພວກເຈົ້າໄດ້ປາດຄົນຈົນ ບໍ່ແມ່ນຄົນຮັ່ງມີນັ້ນຫລື ທີ່ກົດຂີ່ຂົ່ມເຫັງພວກເຈົ້າ ບໍ່ແມ່ນເຂົາເຫລົ່ານັ້ນຫລື ທີ່ລາກດົງພວກເຈົ້າຂຶ້ນສານ
- 7 ບໍ່ແມ່ນເຂົາເຫລົ່ານັ້ນຫລື ທີ່ພົ້ນປາດພຣະນາມອັນປະເສີດທີ່ໃຊ້ເອີ້ນພວກເຈົ້າ
- 8 ຖ້າພວກເຈົ້າທັງຫລາຍຂັບຕາມພຣະຣາຊບັນຍັດໂດຍຄົບຖ້ວນຕາມພຣະຄຳພີຂໍ້ທີ່ວ່າ, “ຈົ່ງຮັກເພື່ອນບ້ານເໝືອນຮັກຕົນເອງ” ພວກເຈົ້າກໍເຮັດດີຢູ່
- 9 ແຕ່ຖ້າເຈົ້າທັງຫລາຍເລືອກໜ້າຄົນ ພວກເຈົ້າກໍເຮັດຜິດ ແລະພຣະບັນຍັດຕັດສິນພວກເຈົ້າວ່າເປັນຄົນລ່ວງລະເມີດ
- 10 ເພາະວ່າຖ້າບຸກຄົນໃດຖືຮັກສາພຣະບັນຍັດໄດ້ທັງໝົດ ແຕ່ຜິດຢູ່ຂໍ້ດຽວ ຜູ້ນັ້ນກໍກາຍເປັນຜູ້ຜິດພຣະບັນຍັດທັງໝົດ
- 11 ເພາະວ່າພຣະອົງຜູ້ໄດ້ຊົງກ່າວວ່າ, “ຢ່າຫລິ້ນຊູສູ່ຜົວເມັງທ່ານ” ກໍໄດ້ຊົງກ່າວອີກວ່າ, “ຢ່າຂ້າຄົນ” ດັ່ງນັ້ນຖ້າພວກເຈົ້າບໍ່ໄດ້ຫລິ້ນຊູແຕ່ໄດ້ຂ້າຄົນ ເຈົ້າກໍກາຍເປັນຜູ້ລ່ວງລະເມີດພຣະບັນຍັດ
- 12 ເຈົ້າທັງຫລາຍຈົ່ງເວົ້າແລະເຮັດ ເໝືອນຢ່າງຄົນທີ່ຈວນຈະໄດ້ຮັບການພິພາກສາດ້ວຍກົດທີ່ໃຫ້ມີເສຣີພາບ
- 13 ເພາະວ່າໃນການພິພາກສາ ພຣະເຈົ້າຈະບໍ່ຊົງສະແດງຄວາມເມດຕາຕໍ່ຜູ້ທີ່ບໍ່ໄດ້ສະແດງຄວາມເມດຕາ ສ່ວນຄວາມເມດຕາຍ່ອມມີໄຊຊະນະເໜືອການພິພາກສາ

ຄວາມເຊື່ອທີ່ບໍ່ມີການປະຕິບັດຕາມກໍໄຮ້ຜົນ

Faith without Works Is Dead

(ປຖກ 22; ຢຊຍ 2)

- 14 ພື້ນອງທັງຫລາຍຂອງເຮົາເອີຍ, ຖ້າຜູ້ໃດຈະເວົ້າວ່າຕົນມີຄວາມເຊື່ອແຕ່ບໍ່ມີການປະຕິບັດ ຈະໄດ້ປໂຍດອັນໃດ ຄວາມເຊື່ອນັ້ນອາດຈະໃຫ້ຕົນພົ້ນໄດ້ຫລື
- 15 ຖ້າພື້ນອງຊາຍຍິງຄົນໃດບໍ່ມີເຄື່ອງນຸ່ງຫົ່ມ ແລະຂາດເຂີນອາຫານປະຈຳວັນ
- 16 ແລະມີຄົນໃດໃນພວກເຈົ້າເວົ້າແກ່ເຂົາວ່າ, “ຈົ່ງໄປເປັນສຸກເທີນ, ຂໍໃຫ້ອົບອຸ່ນແລະກິນອີ່ມ” ແຕ່ບໍ່ໄດ້ໃຫ້ສິ່ງຂອງທີ່ເຂົາຕ້ອງການສຳລັບຕົວນັ້ນ ຈະເປັນປໂຍດອັນໃດ
- 17 ດັ່ງນັ້ນແຫລະ, ຄວາມເຊື່ອກໍຢ່າງດຽວກັນ ຖ້າບໍ່ມີການປະຕິບັດກໍຕາຍແລ້ວ
- 18 ແຕ່ບາງຄົນຈະກ່າວວ່າ, “ຝ່າຍເຈົ້າ, ເຈົ້າມີຄວາມເຊື່ອ ແຕ່ຝ່າຍຂ້ອຍມີການປະຕິບັດ” ຈົ່ງສະແດງໃຫ້ເຮົາເຫັນຄວາມເຊື່ອຂອງເຈົ້າຊຶ່ງບໍ່ມີການປະຕິບັດ ແລະຝ່າຍເຮົາຈະສະແດງໃຫ້ເຈົ້າເຫັນຄວາມເຊື່ອຂອງເຮົາດ້ວຍການປະຕິບັດຂອງເຮົານັ້ນ

- 19 ຝ່າຍພວກເຈົ້າກໍເຊື່ອຕົວວ່າມີພຣະເຈົ້າແຕ່ອົງດຽວນັ້ນກໍດີຢູ່ແລ້ວ ສ່ວນຜີຮ້າຍກໍເຊື່ອເໝືອນກັນແລະຍ້ານຈົນຕົວສັ່ນ
- 20 ໂອ ຄົນໂງ່ເອີຍ, ເຈົ້າຢາກຮຽນຮູ້ຫລືວ່າ ຄວາມເຊື່ອທີ່ບໍ່ມີການປະຕິບັດນັ້ນກໍໄຮ້ຜົນ
- 21 ເມື່ອອັບຣາຮາມບັນພະບຸຣຸດຂອງພວກເຮົາ ໄດ້ນຳເອົາອີຊາກບຸດຂອງຕົນມາຖວາຍເທິງແທ່ນບູຊາ ກໍໄດ້ຊົງຖືວ່າຊອບທັມເພາະການປະຕິບັດ ບໍ່ແມ່ນຫລື
- 22 ພວກເຈົ້າກໍເຫັນແລ້ວວ່າ ຄວາມເຊື່ອຂອງອັບຣາຮາມກໍຮ່ວມກັນກັບການປະຕິບັດຂອງຕົນ ແລະດ້ວຍການປະຕິບັດນັ້ນແຫລະ, ຄວາມເຊື່ອຈຶ່ງໄດ້ເຖິງທີ່ສຳເລັດ
- 23 ແລະພຣະຄັມພິກສຳເລັດທີ່ກ່າວວ່າ, “ອັບຣາຮາມໄດ້ເຊື່ອພຣະເຈົ້າ ແລະພຣະອົງຊົງຖືວ່າຄວາມເຊື່ອນັ້ນເປັນຄວາມຊອບທັມແກ່ທ່ານ” ແລະພຣະເຈົ້າຊົງເອີ້ນທ່ານວ່າ, “ສະຫາຍຂອງເຮົາ”
- 24 ເຈົ້າທັງຫລາຍກໍເຫັນແລ້ວວ່າຜູ້ໃດຈະໄດ້ຊົງຖືວ່າຊອບທັມ ກໍເນື່ອງດ້ວຍການປະຕິບັດແລະບໍ່ແມ່ນດ້ວຍຄວາມເຊື່ອພຽງຢ່າງດຽວ
- 25 ໃນທຳນອງດຽວກັນນາງຮາບຍິງໂສເພນີໄດ້ຮັບຕ້ອນຜູ້ສົ່ງຂ່າວ ແລ້ວໃຫ້ເຂົາກັບເມືອເສັງທາງອື່ນ ກໍໄດ້ຊົງຖືວ່າຊອບທັມເນື່ອງດ້ວຍການປະຕິບັດ ບໍ່ແມ່ນຫລື
- 26 ເຫດວ່າຮ່າງກາຍທີ່ບໍ່ມີຈິດວິນຍານ ກໍຕາຍແລ້ວສັ້ນໃດ ຄວາມເຊື່ອທີ່ປາສຈາກການປະຕິບັດກໍຕາຍແລ້ວສັ້ນນັ້ນເໝືອນກັນ

3 ເຮືອງລີ້ນ

Taming the Tongue

- 1 ພື້ນອງທັງຫລາຍຂອງເຮົາເອີຍ, ຢ່າໄດ້ພາກັນເປັນອາຈານຈຳນວນຫລວງຫລາຍ ເພາະພວກເຈົ້າກໍຮູ້ແລ້ວວ່າເຮົາທັງຫລາຍທີ່ເປັນຜູ້ສອນນັ້ນ ຈະໄດ້ຮັບການຊົງພິພາກສາຫນັກຫນ່ວງກວ່າຜູ້ອື່ນ
- 2 ເພາະວ່າພວກເຮົາທຸກຄົນເຮັດຜິດພາດຢູ່ເລື້ອຍ ຖ້າຜູ້ໃດບໍ່ໄດ້ເຮັດຜິດທາງວາຈາ ຜູ້ນັ້ນແຫລະ, ເປັນຄົນສຳເລັດແລ້ວ ແລະສາມາດບັງຄັບທັງຕົວໄວ້ໄດ້ເໝືອນກັນ
- 3 ຖ້າພວກເຮົາເອົາບັງຫຼນໃສ່ປາກມ້າເພື່ອໃຫ້ມັນຟັງຄວາມ ພວກເຮົາກໍສາມາດບັງຄັບທັງຕົວມັນໃຫ້ຫັນໄປມາເບິ່ງແມ, ເຮືອກໍເໝືອນກັນ ເຖິງແມ່ນວ່າເປັນເຮືອໃຫຍ່ແລະຖືກລົມແຮງພັດແລ່ນໄປ ເຮືອນັ້ນກໍຍັງຫັນໄປມາດ້ວຍໄມ້ໂທມທ້າຍອັນນ້ອຍໆຕາມໃຈປະສົງຂອງນາຍທ້າຍ
- 5 ລີ້ນກໍເໝືອນກັນນັ້ນແຫລະ, ເປັນອະວັຍວະນ້ອຍໆແລະເວົ້າອວດອ້າງເຮືອງໃຫຍ່ໆ ເບິ່ງແມ, ໄຟໜ້ອຍດຽວສາມາດຈຸດເຜົາປ່າກວ້າງເທົ່າໃດໝໍ
- 6 ລີ້ນນັ້ນກໍເປັນໄຟ ລີ້ນຄືໂຮກອັນຊົ່ວຮ້າຍທີ່ຕັ້ງຢູ່ລະຫວ່າງບັນດາອະວັຍວະຂອງພວກເຮົາ ເປັນເຫດໃຫ້ທັງຕົວຊົ່ວມົວພອງໄປ ເປັນເຊື່ອໄຟທີ່ເຜົາໄໝ້ວົງກະແສແຫ່ງຊີວິດ ແລະມັນເອງກໍຕິດໄຟມາຈາກນະຣົກ
- 7 ເພາະວ່າສັດເດັງຣະສານທຸກຊະນິດ ຄືສັດປ່າແລະນົກ ທັງສັດເລືອຄານແລະສັດໃນທະເລ ເອົາມາຝຶກແອບໄດ້ແລະມະນຸດກໍໄດ້ບັງຄັບໃຫ້ຟັງຄວາມແລ້ວ
- 8 ແຕ່ລີ້ນນັ້ນບໍ່ມີມະນຸດຄົນໃດສາມາດຝຶກແອບໄດ້ ມັນເປັນສິ່ງຊົ່ວເຫລືອຄວາມບັງຄັບ ແລະເຕັມໄປດ້ວຍພິດຮ້າຍທີ່ເຮັດໃຫ້ຕາຍ
- 9 ພວກເຮົາໃຊ້ລີ້ນນັ້ນສັຮເສີນອົງພຣະຜູ້ເປັນເຈົ້າ ຄືພຣະບິດາຂອງເຮົາທັງຫລາຍ ດ້ວຍລີ້ນນັ້ນແຫລະ, ພວກເຮົາຍັງປ້ອຍດ່າມະນຸດທີ່ພຣະເຈົ້າຊົງສ້າງໄວ້ຕາມຮູບເງົາຂອງພຣະອົງ
- 10 ຄຳສັຮເສີນແລະຄຳປ້ອຍດ່າກໍອອກມາຈາກປາກອັນດຽວກັນ ພື້ນອງທັງຫລາຍຂອງເຮົາເອີຍ, ບໍ່ຄວນໃຫ້ການແນວນັ້ນເກີດມີມາ

- 11 ບໍ່ນ້ຳພູຈະໃຫ້ນ້ຳຫວານແລະນ້ຳຂົມພຸ່ງອອກມາຈາກຮູດຽວກັນຫລື
- 12 ພື້ນ້ອງທັງຫລາຍຂອງເຈົ້າເອີຍ, ຕົ້ນເດື່ອເທດຈະເກີດຜົນເປັນໝາກກອກໄດ້ຫລື ຫລືເຄືອອະງຸ່ນຈະເກີດຜົນເປັນໝາກເດື່ອເທດໄດ້ຫລື ດັ່ງນັ້ນແຫລະ, ນ້ຳເຄັມຈະເປັນນ້ຳຈືດບໍ່ໄດ້

ປັນຍາທີ່ມາຈາກເບື້ອງເທິງ

Two Kinds of Wisdom

- 13 ໃນພວກເຈົ້າຜູ້ໃດມີສະຕິປັນຍາແລະຄວາມເຂົ້າໃຈ ກໍໃຫ້ຜູ້ນັ້ນສະແດງການປະຕິບັດຂອງຕົນ ໂດຍກິນອາຫານທີ່ມີໃຈອ່ອນສຸພາບປະກອບດ້ວຍປັນຍາ
- 14 ແຕ່ຖ້າພວກເຈົ້າມີໃຈເທິງສາອັນຂົມຂື່ນແລະມັກໃຫຍ່ໄຜ່ສູງ ກໍຢ່າໂອ້ອວດ ແລະຢ່າທໍຣະຍົດຕໍ່ຄວາມຈິງ
- 15 ປັນຍາຢ່າງນີ້ບໍ່ໄດ້ລົງມາຈາກເບື້ອງເທິງ ແຕ່ເປັນປັນຍາຢ່າງໂລກ ເປັນຢ່າງທີ່ມະນຸດແລະເໝືອນຢ່າງຜີຮ້າຍ
- 16 ເພາະວ່າທີ່ໃດມີຄວາມເທິງສາແລະຄວາມມັກໃຫຍ່ໄຜ່ສູງ ທີ່ນັ້ນກໍວຸ້ນວາຍແລະມີການເຮັດຊົ່ວຮ້າຍທຸກຢ່າງ
- 17 ແຕ່ສະຕິປັນຍາທີ່ມາແຕ່ເບື້ອງເທິງນັ້ນ ກ່ອນອື່ນກໍເປັນບໍຣິສຸດແລ້ວຈຶ່ງປະກອບດ້ວຍຄວາມສົງບຸກ ສຸພາບແລະຍອມຟັງງ່າຍ ເຕັມໄປດ້ວຍຄວາມເມດຕາແລະໃຫ້ຜົນດີ ບໍ່ເລືອກຫນ້າຄົນແລະບໍ່ໜ້າຊື່ໃຈຄົດ
- 18 ຜູ້ສ້າງສັນຕິສຸກຫວ່ານຢ່າງສັນຕິ ຈຶ່ງໄດ້ເກັບກ່ຽວຄວາມຊອບທັມ

4 ການເປັນມິດກັບໂລກ

Friendship with the World

- 1 ອັນໃດເປັນສາເຫດການຜິດຖຽງກັນ ແລະອັນໃດເປັນສາເຫດຂອງການທະເລາະວິວາດກັນໃນພວກເຈົ້າ ບໍ່ແມ່ນກິເລດຕັນຫາຂອງພວກເຈົ້າຫລື ທີ່ເຮັດໃຫ້ພວກເຈົ້າຕໍ່ສູ້ກັນ
- 2 ເຈົ້າທັງຫລາຍຢາກໄດ້ແຕ່ບໍ່ໄດ້ ພວກເຈົ້າຂ້າກັນ ພວກເຈົ້າເທິງສາກັນ ແຕ່ບໍ່ສາມາດຈະໄດ້ ພວກເຈົ້າຜິດຖຽງແລະທະເລາະວິວາດກັນ ພວກເຈົ້າບໍ່ມີເພາະບໍ່ໄດ້ຂໍ
- 3 ເຈົ້າທັງຫລາຍຂໍແລະບໍ່ໄດ້ຮັບເພາະຂໍຜິດ ເພື່ອຈະເອົາໄປໃຊ້ຕາມກິເລດຕັນຫາຂອງຕົນ
- 4 ໂອ ຄົນທີ່ຫລິ້ນຊູ້ເຮີຍ, ພວກເຈົ້າບໍ່ຮູ້ຫລືວ່າການເປັນມິດກັບໂລກກໍຄືການເປັນສັດຕູຕໍ່ພຣະເຈົ້າ ເຫດສັນນັ້ນຜູ້ໃດທີ່ຢາກເປັນມິດກັບໂລກ ຜູ້ນັ້ນກໍເປັນສັດຕູຕໍ່ພຣະເຈົ້າ
- 5 ຫລືເຈົ້າທັງຫລາຍຄິດວ່າເປັນການເປົ່າໆຫລືທີ່ພຣະຄັມພິກ້າວວ່າ, “ວິນຍານທີ່ພຣະອົງໄດ້ຊົງບັນດານໃຫ້ຢູ່ໃນເຮົາທັງຫລາຍກໍປາຖນາຢ່າງແຮງກ້າ”
- 6 ແຕ່ພຣະອົງໄດ້ຊົງປະທານພຣະຄຸນເພີ່ມຂຶ້ນອີກ ເຫດສັນນັ້ນພຣະຄັມພິກ້າວວ່າ, “ພຣະເຈົ້າຊົງຕໍ່ສູ້ຄົນທີ່ຈອງຫອງ ແຕ່ຊົງປະທານພຣະຄຸນແກ່ຄົນທີ່ຖ່ອມໃຈລົງ”
- 7 ເຫດສັນນັ້ນເຈົ້າທັງຫລາຍຈຶ່ງນ້ອມໃຈຍອມຟັງພຣະເຈົ້າ ຈຶ່ງຕໍ່ສູ້ກັບມານແລະມັນຈະໜີຈາກພວກເຈົ້າໄປ
- 8 ເຈົ້າທັງຫລາຍຈຶ່ງເຂົ້າໄກ້ພຣະເຈົ້າ ແລະພຣະອົງຈະສະເດັດມາໃກ້ພວກເຈົ້າ ຄົນບາບທັງຫລາຍເອີຍ, ຈຶ່ງຊ້າຮະມີໃຫ້ສະອາດ ແລະຄົນສອງໃຈຈຶ່ງຊ້າຮະໃຈຂອງຕົນໃຫ້ບໍຣິສຸດ
- 9 ຈຶ່ງເປັນທຸກໂສກເສົ້າ ຈຶ່ງຮ້ອງໄຫ້ແລະຮ້າໄຮ ໃຫ້ການຫົວຂອງຕົນກັບກາຍເປັນການໂສກເສົ້າ ແລະໃຫ້ຄວາມຍິນດີກັບກາຍເປັນຄວາມເສົ້າໝອງ
- 10 ເຈົ້າທັງຫລາຍຈຶ່ງຖ່ອມໃຈລົງຕໍ່ພຣະພັກອົງພຣະຜູ້ເປັນເຈົ້າ ແລະພຣະອົງຈະຊົງຍົກຂູ່ພວກເຈົ້າຂຶ້ນ

ຢ່າກ່າວໂທດໃສ່ພື້ນ້ອງ

Warning against Judging Another

- 11 ພີ່ນ້ອງທັງຫລາຍເອີຍ, ຢ່າເວົ້ານິນທາເຊິ່ງກັນແລະກັນ ຜູ້ທີ່ເວົ້ານິນທາພີ່ນ້ອງຫລືກ່າວໂທດໃສ່ພີ່ນ້ອງຂອງຕົນ ຜູ້ນັ້ນກໍເວົ້ານິນທາຕໍ່ພຣະບັນຍັດແລະກ່າວໂທດຕໍ່ພຣະບັນຍັດນັ້ນ ແຕ່ຖ້າເຈົ້າກ່າວໂທດຕໍ່ພຣະບັນຍັດ ເຈົ້າກໍບໍ່ເປັນຜູ້ທີ່ຖືກສາພຣະບັນຍັດ ແຕ່ເປັນຜູ້ຕັດສິນພຣະບັນຍັດ
- 12 ມີຜູ້ຊົງແຕ່ງຕັ້ງພຣະບັນຍັດ ແລະຜູ້ຊົງພິພາກສາພຽງແຕ່ອົງດຽວເທົ່ານັ້ນແຫລະ, ຄືພຣະອົງຜູ້ຊົງສາມາດໂຜດໃຫ້ພົ້ນ ແລະຊົງສາມາດບັນດານໃຫ້ຈົບຫາຍໄປໄດ້ ແຕ່ຝ່າຍເຈົ້າ, ເປັນຜູ້ໃດທີ່ຈະກ່າວໂທດໃສ່ເພື່ອນບ້ານຂອງຕົນ

ການອວດອ້າງ

Boasting about Tomorrow

- 13 ດັ່ງນີ້ແຫລະ, ເຈົ້າທັງຫລາຍທີ່ເຄີຍເວົ້າວ່າ, “ມື້ນີ້ຫລືມື້ອື່ນພວກເຮົາຈະເຂົ້າໄປໃນເມືອງນັ້ນເມືອງນີ້, ຈະພັກຢູ່ທີ່ນັ້ນປີນຶ່ງ, ແລະຈະຄ້າຂາຍເອົາກຳໄຮ”
- 14 ແຕ່ພວກເຈົ້າບໍ່ຮູ້ເຮື່ອງຂອງມື້ອື່ນ ວ່າຊີວິດຂອງພວກເຈົ້າຈະເປັນຢ່າງໃດ ກໍເປັນເໝືອນນ້ຳໝອກທີ່ປາກົດຢູ່ຊົ່ວຄາວ ແລ້ວກໍຫາຍໄປ
- 15 ແທນທີ່ຈະເວົ້າຢ່າງນັ້ນ ພວກເຈົ້າຄວນເວົ້າວ່າ, “ຖ້າພຣະເຈົ້າຊົງເຫັນຊອບ ພວກເຮົາຈະມີຊີວິດຢູ່ແລະຈະເຮັດສິ່ງນີ້ຫລືສິ່ງນັ້ນ”
- 16 ແຕ່ວ່າດຽວນີ້ເຈົ້າທັງຫລາຍໂອ້ອວດດ້ວຍຄວາມຖືຕົວ ການໂອ້ອວດຢ່າງນີ້ກໍລ້ວນເປັນແຕ່ຄວາມຊົ່ວ
- 17 ເຫດສັນນີ້ຜູ້ໃດຮູ້ວ່າອັນໃດເປັນການດີ ແລະບໍ່ເຮັດ ຜູ້ນັ້ນຈຶ່ງມີບາບ

5 ຄຳເຕືອນຄົນຮັ່ງມີ

Warning to Rich Oppressors

- 1 ນີ້ແຫລະ, ເຈົ້າທັງຫລາຍຜູ້ຮັ່ງມີເອີຍ ຈົ່ງຮ້ອງໄທ້ແລະໂອຍຄາງ ຍ້ອນຄວາມທຸກລຳບາກທີ່ຈະມາຖືກພວກເຈົ້າ
- 2 ຄວາມສົມບູນຂອງພວກເຈົ້າກໍເສື່ອມສູນໄປແລ້ວ ຄືເສື່ອມຜ່າຂອງພວກເຈົ້າແມງກໍກັດກິນແລ້ວ
- 3 ເງິນຄຳຂອງພວກເຈົ້າກໍເກີດຂີ້ໝຽງ ແລະຂີ້ໝຽງນັ້ນຈະເປັນພຍານຫລັກຖານຕໍ່ສູ້ພວກເຈົ້າ ຈະເຜົາຜານເລືອດເນື້ອຂອງພວກເຈົ້າເໝືອນໄຟ ພວກເຈົ້າໄດ້ທ້ອນໂຮມຊັບສິມບັດໄວ້ສຳລັບວັນສຸດທ້າຍ
- 4 ເບິ່ງແມ, ຄຳຈ້າງຂອງຄົນທີ່ໄດ້ກ່ຽວເຂົ້າໃນນາຂອງພວກເຈົ້າຊຶ່ງພວກເຈົ້າໄດ້ສັ່ງໂກງໄວ້ນັ້ນກໍຮ້ອງຟ້ອງຂຶ້ນ ແລະສຽງຮ້ອງທຸກຂອງຄົນທີ່ກ່ຽວເຂົ້ານັ້ນໄດ້ຊົງຊາບແລ້ວ ເຖິງພຣະກັນຂອງອົງພຣະຜູ້ເປັນເຈົ້າ ຜູ້ຊົງເປັນຈອມພົນ
- 5 ພວກເຈົ້າໄດ້ລ້ຽງຊີວິດຢູ່ໃນໂລກຢ່າງພູມເພື່ອຍແລະສນຸກສນານ ພວກເຈົ້າໄດ້ບຳລຸງຈິດໃຈເໝືອນລໍຖ້າວັນປະຫານ
- 6 ພວກເຈົ້າໄດ້ຕັດສິນລົງໂທດແລະໄດ້ຂ້າຄົນຊອບທັມເສັງ ເຂົາກໍບໍ່ໄດ້ຕໍ່ສູ້ພວກເຈົ້າ

ຄວາມອົດທົນແລະການອ້ອນວອນ

Patience in Suffering

- 7 ເຫດສັນນັ້ນພີ່ນ້ອງທັງຫລາຍເອີຍ, ຈົ່ງມີໃຈອົດທົນຈົນກວ່າອົງພຣະຜູ້ເປັນເຈົ້າຈະສະເດັດມາ ຈົ່ງເບິ່ງ, ຊາວປູກຝັງທີ່ລໍຄອຍຜົນອັນມີຄ່າ ທີ່ຈະໄດ້ຮັບຈາກແຜ່ນດິນ ເຂົາພຽນຄອຍຈົນກວ່າມີຝົນຕົ້ນຣະດູແລະຝົນປາຍຣະດູ
- 8 ພວກເຈົ້າກໍຈົ່ງອົດທົນຢ່າງນັ້ນເໝືອນກັນ ຈົ່ງຕັ້ງອີກຕັ້ງໃຈໃຫ້ດີ ເພາະໃກ້ຈະເຖິງເວລາທີ່ອົງພຣະຜູ້ເປັນເຈົ້າຈະສະເດັດມາແລ້ວ

- 9 ພີ່ນ້ອງທັງຫລາຍເອີຍ, ຢ່າຈົ່ມຕໍ່ກັນແລະກັນເພື່ອພວກເຈົ້າຈະບໍ່ຖືກພິພາກສາ ນີ້ແທລະ, ພຣະອົງຜູ້ຊົງພິພາກສາຊົງປະທັບຍືນຢູ່ທີ່ປະຕູແລ້ວ
- 10 ພີ່ນ້ອງທັງຫລາຍເອີຍ, ຈົ່ງເອົາແບບຢ່າງໃນການທົນທຸກແລະຄວາມພາກພຽນຂອງພວກຜູ້ປະກາດພຣະທັມ ຜູ້ໄດ້ກ່າວຄວາມໃນພຣະນາມຂອງອົງພຣະຜູ້ເປັນເຈົ້າ
- 11 ເບິ່ງແມ, ພວກເຮົາຖືວ່າຄົນເຫລົ່ານັ້ນທີ່ມີຄວາມຫມັ້ນໃຈກໍເປັນສຸກ ເຈົ້າທັງຫລາຍໄດ້ຍິນເຮືອງຄວາມຫມັ້ນໃຈຂອງທ່ານໂຍບ ແລະໄດ້ເຫັນແລ້ວວ່າໃນທີ່ສຸດປາຍນັ້ນ ອົງພຣະຜູ້ເປັນເຈົ້າກໍຊົງເຕັມໄປດ້ວຍພຣະເມດຕາກະຣຸນາ
- 12 ພີ່ນ້ອງທັງຫລາຍຂອງເຮົາເອີຍ, ທີ່ສໍາຄັນກວ່າສິ່ງອື່ນໆທັງໝົດກໍຄື ຢ່າສະບັດສາບານດ້ວຍອ້າງເຖິງພໍ່າ ຫລືດິນຫລືສິ່ງອື່ນໆ ແຕ່ສິ່ງໃດແມ່ນກໍໃຫ້ວ່າແມ່ນ ສິ່ງທີ່ບໍ່ແມ່ນກໍໃຫ້ວ່າບໍ່ແມ່ນ ເພື່ອພວກເຈົ້າຈະບໍ່ຕົກໃນການຊົງລົງໂທດ

**The Prayer of faith
(1 ກສດ 18:41-46)**

- 13 ມີຜູ້ໃດໃນພວກເຈົ້າທົນທຸກຫລື ຈົ່ງໃຫ້ຜູ້ນັ້ນອ້ອນວອນ ມີຜູ້ໃດຊົມຊື່ນຍິນດີຫລື ໃຫ້ຜູ້ນັ້ນຮ້ອງເພງສັຣເສີນ
- 14 ມີຜູ້ໃດເຈັບໄຂ້ໄດ້ປ່ວຍຫລື ຈົ່ງໃຫ້ຜູ້ນັ້ນເຊີນບັນດາເຖົ້າແກ່ໃນຄຣິສຕະຈັກມາອ້ອນວອນສໍາລັບຕົນ ແລະເອົານໍ້າມັນທາຜູ້ນັ້ນໃນພຣະນາມຂອງອົງພຣະຜູ້ເປັນເຈົ້າ
- 15 ຄໍາອ້ອນວອນທີ່ປະກອບດ້ວຍຄວາມເຊື່ອຈະເຮັດໃຫ້ຜູ້ປ່ວຍນັ້ນລອດພົ້ນ ແລະອົງພຣະຜູ້ເປັນເຈົ້າຈະຊົງໂຜດໃຫ້ຜູ້ນັ້ນລຸກຂຶ້ນດີເປັນປົກກະຕິ ແລະຖ້າຜູ້ນັ້ນໄດ້ທໍາຜິດເຮັດບາບ ພຣະອົງກໍຈະຊົງໂຜດອະພິຍໃຫ້
- 16 ເຫດສັນນັ້ນເຈົ້າທັງຫລາຍຈົ່ງສາຣະພາບຜິດຂອງຕົນຕໍ່ກັນແລະກັນ ຈົ່ງອ້ອນວອນເພື່ອກັນແລະກັນ ເພື່ອເຈົ້າທັງຫລາຍຈະໄດ້ດີພຍາດ ຄໍາອ້ອນວອນຂອງຜູ້ຊອບທັມມິຣິດສັກສິດເຮັດໃຫ້ເກີດຜົນ
- 17 ເອລີຍາກໍເປັນມະນຸດທີ່ມີສະພາບເໝືອນກັບເຮົາທັງຫລາຍ ທ່ານໄດ້ອ້ອນວອນດ້ວຍໃຈຮ້ອນຮິນທູນຂໍບໍ່ໃຫ້ຝົນຕົກ ແລະຝົນກໍບໍ່ຕົກມາຍັງແຜ່ນດິນເຖິງສາມປີກັບທົກເດືອນ
- 18 ແລ້ວທ່ານກໍໄດ້ອ້ອນວອນທູນຂໍອີກ ພໍ່າກໍປະທານຝົນໃຫ້ ແລະແຜ່ນດິນກໍໄດ້ເກີດຜົນຕ່າງໆ
- 19 ພີ່ນ້ອງທັງຫລາຍຂອງເຮົາເອີຍ, ຖ້າຄົນໃດໃນພວກເຈົ້າຫລົງຜິດໄປຈາກຄວາມຈິງ ຖ້າຜູ້ໃດເຮັດໃຫ້ຄົນນັ້ນຕ່າວຄົນມາອີກ
- 20 ຈົ່ງຮູ້ວ່າຜູ້ທີ່ເຮັດໃຫ້ຄົນບາບຄົນນຶ່ງຕ່າວຄົນມາຈາກທາງຜິດຂອງຕົນນັ້ນ ກໍໄດ້ຊ່ອຍຈິດວິນຍານຂອງຄົນນັ້ນໃຫ້ພົ້ນຈາກຄວາມຕ່າຍ ແລະທັງໃຫ້ຄວາມຜິດບາບຈໍານວນຫລວງຫລາຍໄດ້ຮັບຄວາມອະພິຍ